

మా ఇంటి మడిశి” అని తల ఎత్తుతూ చెప్పసాగింది- “నన్ను బాదాడు. ఒక్క పరుగుచుకుని ఇక్కడకొచ్చి పడ్డా. ఈ మారాజు కూసోని ఉండాడు. నా కింకేం తోసలే! ఆయన రెండు పాదాలు పట్టుకున్నా. మా ఇంటోడు నా యనకాలే వచ్చేశాడు బడితుచ్చుకుని. ఈ బాబు లేసి ఒక్కటుచ్చుకున్నాడు శంప మీద, ఆ మడిశి ఇంకంతే! రొండు శేతులూ మొకం మీద అదిమి పట్టుకున్నాడు. కళ్ళలో నీళ్ళు తిరిగినయి అతగాడికి. నా కడుపాగలే, మల్లా కాళ్ళుచ్చుకున్నా, ‘బాబయ్య బాబయ్య కొట్టబోకుండి. ఒదిలెయ్యండి’ అని ఏడిశా. ఆయన నా మాట ఇన్నాడో లేదో గాని జేబులో సెయ్యోట్టి, శేతికొచ్చిన రూపాయలిచ్చేశారు మావోడి దోసిల్లో. మావోడు అన్నాడు గిండా “నేను ఉత్తినే కొట్టానే వుండి అయగారూ నేను గొడ్డెల్ల కట్టపడి ఇంటికొచ్చేతలికి ఇది కూడు ఒండకుండా ఆ కన్నిగాడితో మాట్లాడతా కూకుంది. ఆదేంటేంటో వూసులు సెపుతున్నాడు - ఇది ఇంటా ఇకిలితా వుంది” అన్నాడు. అయ్యగారి కళ్ళు శింతనుప్పు అయినయి. ‘ఈసారి కన్నిగాడితో మాట్లాడితే, దీన్ని ఒక్క ఏటున నరికెయ్యరా’ అన్నారు మా మడిశితో. ఆయన ముఖం సూత్రే అంత బయ్యం ఏసింది నాకు-ఆ బయ్యం ఉప్పుడికి వదలలే నాకు. మా నీతిమంతుడుండి ఆయన! కోపం ఉంటే ఉండాది గాని, ఎంత కనికారం! ఆయన ఇచ్చిన రూపాయలు పెట్టుకుని కడుపారా, ఇండు చేసుకు తిన్నాం. మావోళ్ళు శానా మంది ఇంకా నిలకడ లేకుండా కుప్పలూ గట్లా నలుపుకు తింటా, దొంగతనాలే గిండా! ఇంకా కులవుత్రే గిండా! ఈ మారాజు మమ్ముల్ని పిల్చి వున్నయ్య సెరువు మీద కావిలిగా పెట్టి ఇల్లా వాకిలి ఇచ్చేరు. మారాజుకి వుప్పుల ఇమానం వత్తాది, ఎల్లేటప్పుడు... ఆ సెరువు కూడా ఈరి తాతగారు తొవ్వించిందేనంటగా. ఆ తాతగారియేనంటగా ఆ సమాధులు” అంది కాస్సేపు నిశ్శబ్దం - అంతా.

ఎదురుగా తామర గుంట గట్టు నించీ కప్పలు బెకబెకమని అరుస్తున్నయి. చుట్టూ కీచురాళ్ళు కూస్తున్నయి. కనుచీకటి పడుతూంది. “ఈ జబ్బు ఫలానా అని తేల్చిన వైద్యులు లేరు గదా. ఇన్నేళ్ళున్నా” అందక్కమ్మ. “అసలే వైద్దుగుల్ని పలకరిచ్చారు ఆయన? అసలు ఒకళ్ళతో మాట్లాడారా, ఇన్నేళ్ళూ? ఏదో గట్టికాయం గనక ఇట్టా గెంటుకొచ్చారుగా నుండీ!” అంది చంద్రమ్మ. అక్కమ్మకి, ఈ లోగిలిలో తను గడిపిన బాల్యం అన్నీ మనస్సులో కొస్తున్నాయి. “ఈ ఇంటి సిరిసంపద లేమయి పోయినయ్యో చంద్రా! రోజులెట్లా మారిపోయినయ్యో” అంది అక్కమ్మ నిమ్మళంగా. “ఎందుకు సెపుతారమ్మా ఆ సత్తవతమ్మ గారి పెళ్ళి అయింది. లచ్చిమి తొలిగిందే. ఒకేల యేమన్నా శాపమా, గిట్టనోళ్ళు యామన్నా సేసారా అనిపిత్తాది నాకు” అంది చంద్రమ్మ.

సత్యవతి పేరు ఎత్తేటప్పటికి అక్కమ్మకి మనస్సు బరువెక్కింది. సత్యవతి అక్కమ్మా కలిసి పెరిగారు. దూరపు బంధువులు, చిన్న బ్రతుకు బ్రతకటం వల్ల అక్కమ్మ తండ్రి వీరయ్య, సుబ్బారాయుడు తండ్రి మునసబు గారిని ఆశ్రయించి లోగిల్లోనే ఉండిపోయాడు సకుటుంబంగా. తల్లి లేని సత్యవతికి పాలిచ్చింది అక్కమ్మ తల్లి. బ్రతికి ఉన్ననాళ్ళూ లోగిలి సువ్వారాలన్నీ ఆవిడే నిర్వహించింది. అక్కమ్మకి, సత్యవతికి బలీయమైన స్నేహం, ఇద్దరికీ

మరుగులు లేవు. ప్రాణ స్నేహితురాళ్ళు కూడాను.

చంద్రమ్మ లాంతరు వెలిగించుకు రావడానికి లోపలికెళ్ళింది. అక్కమ్మ మనస్సులో జ్ఞాపకాలు కదిలినయి బాధతో, సుమారు నలభై ఏండ్ల క్రితం జరిగిన గాథ అదంతా.

సుబ్బారాయుడు తరుణప్రాయంలో అది.

నెల పొడిచింది - రాత్రి రెండు జాములయింది. ప్రవంచం వగటి వేసవి తాపం అంతా మరిచి నిద్రపోతూంది.

తన మామూలు ప్రకారం లేచి చేతిలో హరికేను లాంతరు పట్టుకుని గొడ్ల చావిడి అంతా కలియచూచి, ధాన్యపు కొట్ల తాళాలు లాగి చూచి, వాకిట్లో ధాన్యం గరిసెల చుట్టూ తిరిగి వచ్చి, చెప్పులు వదిలి, మండువాలో మంచం మీద పండుకోబోతున్నాడు సుబ్బారాయుడు. ముందరి వాకిట్లో ధాన్యం పాతర మీద వరి గడ్డి మీద చాపలు పరచి పండుకున్న చింతాలూ, నల్లిగాడూ పెట్టే గుర్రు తప్ప అంతా నిశ్శబ్దం. ఒక్కసారి చిన్నగాలి గట్టిగా విసిరింది- ఇంటి ముందర తామర గుంట మీద నించీ, పెద్ద గుమ్మానికి కట్టి వున్న కొంచంగా ఎండిన మామిడాకుల తోరణాలు ఆ చిరుగాలికి ‘గలగల’మన్నయి. ఎక్కడో చిన్న అడుగుల చప్పుడైంది. పండుకోబోయే సుబ్బారాయుడు తిరిగి లేచి కూచున్నాడు. మరి కాస్త ఆలకించాడు. అవును. అడుగులే! అడుగులు ముందరి వాకిట్లోకి వస్తున్నాయి - ధాన్యం పాతర వద్దకే లాగుంది. గరిసెల సుమారున ఆగినట్టుగ వున్నాయి. వూళ్ళో దొంగల ముఠాలు తిరుగుతున్నట్టు వినికిడి. సుబ్బారాయుడు బస్తాల మీద వెండి పొన్ను కర్ర చేత పట్టుకుని తెరిచి వున్న వాకిలి లోంచి బయటకొచ్చాడు. గరిసె దగ్గర ఎవ్వరూ లేరు.

ఒక్కసారి గొంతు సవరించుకుని ‘ఎవ్వరదీ’ అన్నాడు దృఢంగా. ఎవ్వరూ పలకలే. మళ్ళీ పిలిచాడు. అంతా నిశ్శబ్దం. కాని గరిసెకి అవతల ప్రక్కగా, గాలికి బట్ట రెపరెప కొట్టుకుంది. సుబ్బారాయుడు ధైర్యం చేసుకుని గరిసెకి అవతల ప్రక్కగా వెళ్ళాడు. ‘ఎవ్వరది?’ వాడిన వుప్పు వానన కొట్టింది. ఆ ప్రక్క వేపచెట్టు నీడబడుతూంది. ఆ నీడలో మసక వెన్నెలలో ఒక స్త్రీ రెండు చేతులతోనూ ముఖం అంతా కప్పకుని వుంది. ఈసారి ‘ఎవరు నీవు’ అని గర్జించాడు. బదులు లేదు. కాని ఆ అరుపుకి, ఇంటికి దూరంగా మొండి తాడిచెట్టుకి రెండు పలుపులతో కట్టేసిన కారు దున్న ఒకటి తలకాయ క్రిందకి చాపి హు! హు! అని అరచి ముందరి కాలుతో కోపంగా నేలని వెనక్కి త్రవ్వించి నాలుగైదు సార్లు. బండెడు దుమ్ము లేచింది. పలుపు తెంపుకోవడానికి ప్రయత్నించింది. సుబ్బారాయుడు అక్కడే ఆగాడు - ఒక్క క్షణం. ఆ స్త్రీని పరకాయించి చూశాడు. ఆవిడ తల్లో వాడిన ఎర్ర బంతి వుప్పు, బొగడ చెండా ఆ మసక వెన్నెలలో కొంచెం నల్లగా కనిపించినయి, ఇంకా దగ్గరగా వచ్చాడు. సుబ్బారాయుడుకి అనేక తలంపులు ఒక్కసారిగా వచ్చాయి.

“సత్యవతి!” అన్నాడు.

“అన్నా!... నేను” సత్యవతి దీనస్వరం వినేటప్పటికి సుబ్బారాయుడికి మనస్సు కరిగిపోయింది. వెంటనే భయం కూడా కలిగింది.

“కూడా వచ్చిందెవరు?” అన్నాడు. సత్యవతి

భూని నానీలు

మహానటుడి

రాజకీయ సమాధి

ఎందరి నటనకో

అది వునాది

వరి కంకుల్లో ధాన్యం

పుట్టక ముందే మాయం

ఇప్పుడు

ప్రతి గింజా రాజకీయం

చెట్టు చేమ

పల్లె అందాలు... అప్పుడు

జెండా రంగు

పల్లె చిరునామా ఇప్పుడు!

నా కళ్ళ నిండా

కలలే!

అందుకేనేమో!

దారి తెలీటం లేదు

ఆమె

ప్రాణం పోసే డాక్టర్

ప్రేమ చిగురు కోసం

ఉరేసుకుంది

నీళ్లు లేవని

ఎవరన్నారు

రైతుల కళ్ళ నిండా

పొంగేవి నదులేగా!

నీవు లేని జీవితం

సంతకం లేని ఉత్తరం

ఇక...

నిర్విరామ శిశిరం

పచ్చని పొలాలు

కాషాయ తీర్థాలు

శాంతి నిండిన దేశం

త్రివర్ణ పతాకం

సముద్రం ఎదుట

అరక్షణం నిలబడు

నువ్వెంత అల్పుడివో

తెలుస్తుంది

పొంగి పొర్లే

ప్రవాహాన్ని చూసి

మబ్బు మనసు

తేలిక పడింది.

-డా. చిల్లర భవానీదేవి

మాట్లాడలేదు. ఇంత అర్ధరాత్రి సత్యవతి ఎందుకొచ్చింది? ఎల్లా వచ్చింది? ఏ మాపద కలిగిందో? ఏ మాపద కలుగుతుంది?

పెండ్లి అయ్యి రెండు వారాలే గదా అయింది. పందిరైనా విప్పలేదే! ఎంత ఆపద అయితే మాత్రం అర్ధరాత్రి పూట, ఆడకూతురు ఇల్లు విడిచి నడిచి రావడమా- ఇంత దూరం! అందులోనూ అత్తవారిల్లు విడిచి పుట్టింటికి. ఏమీ అఘాయిత్యం! భూమి పుట్టినప్పటి నించీ ఈ ఇంట్లో ఆడవాళ్లు ఇల్లా చేశారా? అట్లాని



ప్రపంచంలో ఎవ్వరైనా విన్నారా! రేపు ప్రొద్దున నలుగురిలో తల ఎత్తుకోవడం ఎట్లాగ? సుబ్బారాయుడు కోపం ఆపుకుని 'లోపలికి రా' అన్నాడు. అన్నా చెల్లెలూ ఎదురుపడి మాట్లాడుకోడం అరుదు - అందులోనూ అతను పెద్దవాడైన తరువాత, అసలు ఆ మాటకొస్తే, పెద్దన్న గారితో అతని ఆరుగురు తమ్ములూ బదులు మాట్లాడరు. పిలవకుండా ఎదురుగా రారు. అతను చావిట్లో వున్నంత సేపూ ఆడపిల్లల గొంతులు బయట ఆ ప్రాంతాల్లో వినిపించవు. పైగా పెద్దబ్బాయంటే తండ్రి మునసబు గారికే అదొక మోస్తరు.

సత్యవతి ఆడవాళ్ళంతా వడుకున్న రెండో మండువాలోకి వెళ్లింది. మండువాలో తూర్పున వసారాలో సత్యవతి గది ముందు వ్రేళ్లాడగట్టిన పంజరంలో నించీ చిలుక సత్యవతిని చూడంగానే పాట మొదలెట్టింది కీచు గొంతుతో -

“వచ్చేవు పోయేవు ఓ రామ చిలుకా
అలరాస పుట్టిళ్ళు లా వార్త లేమి?
పట్టుచీరలు కొన్నారు పణతి మీ యన్నలు
వనిత మీ యన్నలూ వచ్చుచున్నారు”

నడిరేయి ఈ సందడికి పండుకున్న వదినెలు లేచారు. “ఇదేమి ఆగడమమ్మా, ఎప్పుడూ ఎరగం ఈ విచిత్రం. పేరూ, ప్రతిష్టలూ మన్నుగలిశాయి” అన్నారు. నలుగురూ లేచారు, ఆవలిస్తూ, విరుచుకుంటూను. సవిత్ర తల్లి చావిట్లో పెద్ద మంచంమీద పడుకున్న మునసబు గారి చెవిలో, అప్పటికప్పుడే వెళ్ళి వూదేసింది. ఆయన ప్రక్కగానే మడత మంచం మీద పడుకున్న వీరయ్య లేచాడు దిగ్గున, ప్రక్కన వున్న తువ్వాలతో మెడ చెమట తుడుచుకుంటూ. పై మేడ మీద పడుకున్న మునసబు గారి కొడుకులందరికీ కూడా తెలిసింది. ఆ రాత్రి ఇక మునసబు గారి ఇంట ఎవ్వరూ నిద్రపోలేదు.

అక్కమ్మ వచ్చింది సత్యవతి గదిలోకి. అక్కమ్మని చూచి కళ్ళు తుడుచుకుంది సత్యవతి. అక్కమ్మ తలుపు జారగిలవేసి దగ్గిరసావచ్చి కూచుంది. “బయట దారులన్నీ దొంగలు తిరుగుతున్నారంట. ఎట్లా రాగలిగేవు సత్యవతి?” అంది. “ఇవిగో అందెలూ, కడియాలూ దారాలతో కట్టాను మోగకుండా. మిగతా నగలన్నీ తీసేసి వాళ్ళింట్లోనే పడేశాను” అంది సత్యవతి తలవంచుకుని. కొంచెంసేపు ఇద్దరూ మౌనం. “ఏమయిందీ?” అడిగింది అక్కమ్మ. సత్యవతి ఇంకా తలవంచుకుంది. “నిన్న సాయంత్రం నన్ను బలవంతంగా ముస్తాబు చేశారు. పడకటింటి వేపు తొంగి చూడనైనా చూడకుండా నేను పారిపోయి వచ్చేశాను. అక్కమ్మ, తన పవిత్ర కొంగుతో సత్యవతి కళ్ళు అడ్డింది, “యేటికి ఎదురీడం కష్టం సత్యవతి” అంటూ.

మరునాడు మధ్యాహ్నం వేళకల్లా అత్తవారి పాలేరు వచ్చాడు.

చింతాలు సవ్వారి బండి కట్టాడు. వీరయ్య, అక్కమ్మ సత్యవతి వెంట దిగబెట్టడానికి బయలుదేరారు - అత్తవారి ఇంట్లో.

“అసలు ఆడదానికి ఇష్టమూ, అయిష్టమూ ఏంటి?” అంది సవిత్ర తల్లి, “పరువు ప్రతిష్టలు గల కొంప బయటికిద్దకు తల్లి?” అన్నారు మునసబుగారు, నిమ్మళంగా దగ్గుతూ. “తిరిగి వచ్చావా, గడప కడ్డంగా నరికేస్తాను” అన్నాడు కోపంగా సుబ్బారాయుడు.

బండిలో ఎవ్వరూ పైకి మాట్లాడలేదు. తన కష్టాలన్నీ మనస్సులో తలపోసుకుంది సత్యవతి. ఒక వారం దినాలకి ముందు ఇల్లాగా చడి చప్పుడూ లేకుండా అత్తవారి ఇంట్లో నుంచీ చీకటి కడ్డం పడ్డది. ఎక్కడా మనుష్య సంచారం లేదు. పండిన చేల ప్రక్క నించీ బళ్ళదారిని నడిచింది. కొంతదూరం వచ్చేసరికి వెన్నెల వచ్చింది. ఎంత దూరం చూచినా వెన్నెల వెలుగులో అనంతంగా పొలాలు తప్ప మానవుడు కనిపించలే. పొలాల్లో ఎక్కడో ఒక నక్క అరుస్తూ పరుగెట్టింది. తన కాళ్ళ అడుగుల చప్పుడు తనకే పెద్దగా వినిపించి, ఆఖరికి గోనలేరు దగ్గరికి వచ్చింది - అడ్డుదారిని. వేసవిలో ఏరు ఎండి నీళ్ళు నడుము వరకే వస్తాయి. ఏరు శాంతంగా ప్రవహిస్తూంది. అలలమీద చంద్రుడు మెరుస్తున్నాడు. కాని వెంటనే భయం వేసింది. నీళ్లలో కాలు పెట్టబుద్ధి కాలేదు - ఒంటరిగా, తన చిన్నతనపు భయం ఇంకా వుండిపోయింది. ఈ గోన లేట్లోనే చాలా భయపడ్డది ఒకసారి బాల్యంలో. మూడు రోజులు జ్వరం కూడా వచ్చింది. అప్పుడు ఒకనాడు రోహిణి కారై ఎండలకి, భూమి మాడి మాడి వుంది. ఆనాడు మృగశిరకారై వచ్చిన క్రొత్త. కాలవలు వదిలే రోజులు. ఎవ్వరూ చూడకుండా అక్కమ్మ తనూ ఆ యేట్లో దిగారు ఒడ్డున ఆడుకోడానికి. ఇంకా దిగువని, ప్రక్కవారి పిల్లలు, తడి ఇసుక ముద్దలు మీద జల్లుకుంటూ ఆడుకుంటున్నారు. కాలువకి ఎగువ నించీ క్రొత్త నీళ్ళు వస్తున్నాయి. నీళ్ళు ఎవళ్ళూ చూడలేదు. నీళ్ళు చిక్కగా ఎర్రగా బురదతో సురగలతో పొర్లుకుంటూ వస్తున్నాయి. వీళ్ళని దాటుకుంటూ పోతున్నాయి. పిల్లలు కాస్త ఇంకా ఒడ్డుకి తప్పుకున్నారు. చెట్ల మొద్దులూ, విరిగిన వచ్చిచెట్ల కొమ్మలూ అన్నీ నీళ్ళలో కొట్టుకొస్తున్నాయి. ఒడ్డుకి తప్పుకోబోతున్న సత్యవతికి ఒక ముళ్ళ కంప నీళ్ళలో గీచుకుపోయింది. ఆ గాయాలు తడుముకుని, తల పైకెత్తే లోపుగా నీళ్ళలో ఒక ఆడమనిషి చెయ్యి కనిపించింది. గాజులతో సహా ఆ చేతిప్రక్కనే నల్లటి జుట్టు నీళ్ళ మీద సగం ముణిగి సగం తేలి చేతితో సహా ప్రవాహ వేగంలో, యేటి మధ్య నుంచీ వెళ్ళిపోయింది. క్షణంలో కళ్ళముందు, ఆ శవం, ప్రవాహ వేగమూ, ఇప్పుడు జ్ఞాపకం వచ్చి ముచ్చెమటలు పోసినాయి. కాళ్ళు శక్తిహీనమై, ముడతలు బడ్డాయి. ఒక నిమిషానికి ధైర్యం తెచ్చుకుని, కాళ్ళు నిలద్రొక్కుకుని వచ్చిన దారినే వెనకకి తిరిగింది - వెనక్కి చూడకుండా గబగబా నడిచింది. అత్తగారు అప్పుడే లేచి పెరట్లోకి వెళ్ళి వస్తుండనుకుని “ఒంటరిగా ఎందుకు లేచి వెళ్లా” వంది.

ఈ ఆలోచనలూ, భయాలతో అత్తవారిల్లు సమీపిస్తుంది - బండికీ - బండిలో సత్యవతికీ.

ఇక్కడ పాలూరులో బండి వెళ్తున్న దారే చూస్తూ నిలబడ్డాడు సుబ్బారాయుడు. బండి పది బారలు పోయాక వెనక్కి తిరిగాడు - లోగిలి వేపు. అరుగు మీద కూచుని అరుగు క్రిందవున్న పెంపుడు లేళ్ళు గౌరి, రాజాలకి లేతగట్టి మేపుతున్నాడు. లోపలి నుంచీ కొండలయ్య వచ్చాడు. అమ్మవారి కొలువుల ఖర్చుల వివరాలకి, ఉత్సవాలకి ప్రభలకి అయ్యే రొక్కం విషయం అంతా మాట్లాడి, ఇనుప పెట్టి తాళం తీసుకుని లోపలికి వెళ్ళాడు. కొండలయ్య దూరపు మేనల్లుడు, ఆశ్రితుడు కూడాను మునసబు గారికి. ఈ వ్యవహారాలన్నీ చూచే బాధ్యత

ఈ మధ్యనే సుబ్బారాయుడు తలమీద పడ్డది. మునసబు గారి వయస్సు క్రుంగిన తరువాత ఈ నిర్వహణ అంతా చెంగలవ్వరాయుడు మోశాడు. అతని పేరు జ్ఞాపకం రాగానే కొంచెం కళ్లెర్రనైనాయి. “ఏమి అభిమానం! వెళ్ళేటప్పుడు దబ్బిస్తే పుచ్చుకోలే! వద్దంట!” ఇంకా ఇంట్లోనే వుంటే ఇంకా ముదురును వ్యవహారం. ఎందుకైనా మంచిది పంపించెయ్యడం! ఇంకా నయం ఇంతగల ఇంటికి ఎంత అప్రతిష్ట - బయట ఎక్కడైనా - ఏమన్నా మాట పుట్టుకొచ్చిందంటే! ఇక చావాలిందే.

చేతిలో గడ్డి అయిపోయింది. అరుగుదూకి చావిట్లోకి వెళ్ళి కొయ్య పడక కుర్చీలో కూర్చుని లంకపుగాకు చుట్టు చుట్టుకుంటున్నాడు. మనసు కొంచెంగా కుదుటబడుతూంది. గుమ్మం ముందర నించీ గడివిపోతుల్ని బీడుకి తీసుకెళుతున్నాడు నల్లిగాడు. సుబ్బారాయుడు “ఒరే నల్లిగా నెమళ్ళకి మేత పెట్టావుత్రా?” అని అరిచాడు. అతని గొంతు వినగానే, జతలో ఒక కారుడున్న హు! హు! అని కొమ్ములు పైకిపెట్టి, తల నేలకి వంచి ముందర కాళ్ళతో వెనక్కి నేల దువ్వడం ఆరంభించింది - పలుపులు త్రొంచుకోడానికి ప్రయత్నిస్తూ. మిగతా పాలేళ్ళు కూడా పరుగెత్తుకుంటూ వచ్చి, పలుపులు బలంగా లాగి తీసుకుపోయారు మేతకి. నల్లిగాడు ఒక్కడివల్ల కాలేదు దున్నపోతుని ఆపడం. అతను ఉన్నంత కాలమూ, అతను ఒక్కడు ఆ దున్నను అదుపులో పెట్టగలిగే వాడే, ఇప్పుడు నలుగురు కావలసి వచ్చారు. తిరిగి చెంగలవ్వరాయుడే గుర్తుకొచ్చాడు సుబ్బారాయుడికి. మనిషి ఏమంత వీళ్ళందరికంటే బలాధ్యుడేమీ కాదు. కాని అదేమి మాయో “దా దా” అంటూ అతను దగ్గరికి వెళ్లేసరికల్లా ఆ పాపిష్టి దున్న తల పైకెత్తి కాళ్ళు దువ్వటం ఆపేసి పసిపిల్ల చూచినట్లు చూచేది.

సుబ్బారాయుడు లేచి గొడ్లచావిడి ఉన్న పెద్ద దొడ్లోకి వెళ్లాడు. దొడ్లో వరిగడ్డి మేటుల్లో గడ్డి మీదేసుకుని ఆటలాడుకుంటున్న పాలేళ్ళ పిల్లలందరూ ఎక్కడ వాళ్ళక్కడ మీద వున్న వరి గడ్డి కదలనీయకుండా గవ్చిప్ గా ఉండిపోయారు. సుబ్బారాయుడు వెనుక చేతులు కట్టుకుని తలవంచుకుని ఆలోచనగా, నిమ్మళంగా అడుగులు వేస్తూ ఇంకా దొడ్డి లోపలికి వెళ్ళాడు. పందెపు కోడి పుంజులకి తవుడు కలిపి పెడుతున్న చిన్న పాలేళ్లు లేచి నుంచున్నారు. కాని సుబ్బారాయుడు అక్కడ కూడా ఆగకుండా ఇంకా వెళ్లాడు. చిన్న చావిట్లో ఏడు సంవత్సరాలు చెంగలవ్వరాయుడు పడుకున్న మడత మంచం జారవేసి వుంది. చావిట్లో ఒక ప్రక్క కప్పుకంటుకుంటూ పేర్చిన తుమ్మ మొద్దులు సరుకు మొద్దులు ఉన్నాయి సువ్వారాలకి. పెద్ద గొడ్ల చావిట్లో ఆరు లేగలు మాతులకి చిక్కాలు కట్టుకుని పండుకుని వున్నాయి. నాలుగు ముసలి యెద్దులు కట్టుకొయ్యల వద్ద పండుకొని నిమ్మళంగా నెమరు వేస్తున్నాయ్, లేవలేక రోజులు లెక్క పెట్టుకుంటున్నట్టుగా, పెద్ద యెద్దు వీపు మీద జోరీగని చేత్తో కొట్టేశాడు. ఎద్దు తృప్తిగా ఎత్తలేక ఎత్తలేక తల పైకెచ్చి చూచింది. ఆ కట్టుకొయ్యల దగ్గరినించీ, పావు రాయి గూళ్ళ దగ్గరకెళ్ళి పావురాలని బయటకి తీసి, ఒక్కొక్కటీ ఎగరవేశాడు. పావురాలు కాళ్ళ అందెల రవళితో గలగలమంటూ ఆకాశంలోకి గుంపుగా ఎగిరి మొగ్గలేస్తున్నాయి. సుబ్బారాయుడు ఒక



తుమ్మమొద్దు మీద కాళ్లు దగ్గరగా తీసుకుని కూచున్నాడు, తృప్తిగా చుట్ట పీలుస్తూ. పాలేరు ఒక బుట్టెడు పెసలు పావురాల మేత కోసం తెచ్చి అతని కాళ్ళ వద్ద పెట్టి వెళ్ళిపోయాడు. “ఛఛ పేరూ ప్రతిష్ఠ! ఈసారి తిరిగి రానియ్యి చెబుతా!” అన్నాడు తనకు తానే పండ్లు బిగించి, కనుబొమ్మలు చిట్లించి.

★★★

అక్కమ్మ మనస్సులో ఈ గాథ ఇంకా నడుస్తూనే వుంది. పైకి మాత్రం ఏమీ మాట్లాడటం లేదు. చంద్రమ్మ కూడా మాట్లాడకుండా కూచునే వుంది. ఇద్దరి మధ్య లాంతరు వెలుగుతూంది. దూరాన కుక్కలు మొరిగినాయి. తామర గుంటలో కప్పలు ఇంకా పెద్దగా అరుస్తున్నాయి, ఇంకో రిక్షా వచ్చి ఆగింది గుమ్మం ముందు. సుబ్బారాయుడి మూడో తమ్ముడూ, అతని భార్య, మనుమడూ వచ్చారు. వాళ్ళను తీసుకుని లాంతరు చూపిస్తూ, అక్కమ్మ, చంద్రమ్మ లోపలికి వెళ్ళారు.

“అన్నా... అన్నా ఇదిగో చూడు. కళ్లు తెరువు. చిన్నన్న వచ్చాడు” అంది అక్కమ్మ సుబ్బారాయుడు నుదురు మీద చెయ్యి వేస్తూ. “ఎవరు నువ్వు? సత్యవతా?... ఆ!” అంటూ కళ్లు కొంచెం తెరిచి చూచి “నీవా అక్కమ్మా వచ్చావా?” అన్నాడు. “ఆ వచ్చానన్నా.” “సత్యవతి ఏదీ? ఇంకా రాలే” కొంచెం ఆయాసంగా అడిగాడు. అక్కమ్మ కళ్ళు తుడుచుకుంటూ, ఒక చాప పరిచింది. వచ్చిన వదిసగారిని కూచోమంటూ, చంద్రమ్మ గోడకి ఆనించి వున్న బెంచీ మీద, దుమ్ము దులిపి చిన్నన్నగార్ని మనుమణ్ణి కూచోబెట్టింది.

మళ్ళా బయటకొస్తుంటే మండువా వసారాలో తగిలించి వున్న పాత చిలక పంజరం అక్కమ్మ తలకి తగిలింది. చిలక లేదు. పంజరం మాత్రమే ఉంది. చెంగల్యరాయుడు జ్ఞాపకం వచ్చాడు తిరిగి వచ్చి బయట అరుగుమీద కూచుని వున్న అక్కమ్మకు. పంజరాన్ని చూడకపోయినా జ్ఞాపకం రాక తప్పదు. అతను వుట్టిందెక్కడ? వచ్చిందెక్కడికి? ఈ లోగిలి సిరిసంపదలతో, అతని బ్రతుకు పెనవేసుకుపోయింది. విధి నిర్ణయాలు, భగవల్లీలలు, ఎంత విచిత్రం! “ఆ చెంగల్య ఎక్కడున్నాడో పాపం! సత్యవతిమ్మ గారిని తల్చుకొంటే ఆయన మతి కొత్తారుండి... ఆయన మా దొడ్డ మడిశుండి. వూరంతా అట్టుడికినట్టు ఉడికింది గిందా!” అంది చంద్రమ్మ సగం పైకి వినబడుతూ సగం తనలో తానే. ఎదురుగా స్తంభాన్ని ఆనుకుని కూచుని తల గోడకి చేరవేసి కూచున్న అక్కమ్మకి మరికొన్ని గడిచిన దృశ్యాలు మనసులో మెదిలాయి.

★★★

అప్పుడు సుబ్బారాయుడికి మంచి ప్రాయం. సత్యవతి గాలిలో పువ్వు ఎగిరినట్టు, బంగారు జడ కుచ్చులతో కాళ్ళ గజ్జెలతో, తోడాలతో చేతి కంకణాలతో, లోగిలి ఆవరణంతా ఎగిరి, ఆడుతుండేది - ఎనిమిది సంవత్సరాల వయస్సు.

చెంగల్యరాయుడు వచ్చింది ఒక ఉదయం. చేతిమీద బాగా గీసుకుపోయిన గాయాలున్నాయి. పచ్చిరక్తం చారికలున్నాయి చేతిమీద. చెయ్యి కొంచెం పైకెత్తి పెట్టుకున్నాడు. ప్రక్కన ఇంకా బండ్లవాళ్లు నుంచుని వున్నారు మునసబు గారింటి చావిట్లో. మునసబు గారు మంచంమీద కూర్చుని వున్నారు. సుబ్బారాయుడు వచ్చి

పడక కుర్చీలో కూచున్నాడు. ఒక బండీవాడు చెబుతూ వున్నాడు. “ఇందాకుండి, పొద్దుటేల చెరువు ప్రక్క నుండి, ఈయన గారు చెట్టెక్కారుండి, వణ్ణం చేసుకోడానికి - ఎందు కొమ్మలగపడతావుండాయి పైన. ఆయనేమో చెరువులో తపేలాతో నీలు ముంచాడుండి. ఈయనగారి తండ్రి - మా ముసిలాయన లెండి. ఒడ్డుకు చేరాడుండి. అంతే! “రామా” అన్నాడు నేలమీద కూలబడిపోయాడు. మరి ఏమన్నా పురుగే ముట్టిందో ఏమోనండి. మేమంతా దగ్గరికి, లగెత్తేతలికి, ఈయనగారు చెట్టుమీద నుంచి కిందకి గాబరాగా దూకబోయాడుండి. చెట్టు మీద ఎండిన కొమ్మ ఒకటి ఇరిగి చేతిమీద నించి చీరుకు పోయిందండి. సూడండి ఈ నెత్తురు, మామంచోరుండి. ఇదుగో ప్రక్క ఇంటోరిని అడిగామండి, కామందులు పొలంలో కెల్లారు కాస్త ఆగమన్నారుండి. తవరు దయచేయించాలుండి తెచ్చిన దాన్నెం తెచ్చినట్టుగానే ఉండాది, రొక్కం లేకపాయె, ఏదో ఇంటికో పువ్వేత్తే ఈస్సరుడికి ఒక మాలన్నారు కడాండి”. అంతవరకూ మౌనంగా వున్న సుబ్బారాయుడు “అట్టాంటిదేమీ అక్కరలేదు. అంతా మేమే చూస్తాం. ఇంకోళ్ళ ప్రసక్తి ఏంటి, అక్కర్లేదు, మనకి అలవాటు లేదు” అన్నాడు కఠినంగా.

అంతవరకూ ఏదో మైకంలో వున్న చెంగల్యరాయుడు “ధాన్యం ధరకట్టి మీరే తీసుకోండి” అన్నాడు సుబ్బారాయుణ్ణి. సుబ్బారాయుడు కొంచెం వెటకారంగా చిరునవ్వు నవ్వాడు. చిన్నగా “నీ పేరబ్బాయి?” అడిగారు మునసబుగారు. “ఇనుగంటి చెంగల్యరాయుడండి”. “ఇనుగంటా?” అన్నారు మునసబు గారు తిరిగి ప్రశ్నార్థకంగా. “మా వూర్లో ఈరిని ఎరగనోళ్ళంటూ లేరుండి. బాగా బతికిన మారాజులేనుండి. తమరికేమన్నా బందుగులేవోనుండి, సుట్టరికాలు తిరగేత్తే” అన్నాడు కూడా వున్న బండివాడు. “కాదు కాదు” అన్నాడు, పడక కుర్చీలో నించి సుబ్బారాయుడు - కత్తిలా. చెంగల్యరాయుడు చటుక్కున తల పైకెత్తాడు. నల్లటి గిరజాలు ముందర కళ్ళల్లో నించి వెనక్కి చెదిరినాయి. “ఇనుగంటారు అన్న పేరు ఎక్కడో విన్నట్టుగా వుందే” అన్నారు మునసబుగారు. లోపలి నుంచీ ఆటల్లో వగర్చుకుంటూ, అప్పుడే గుమ్మంలోకి వచ్చిన సత్యవతి అతన్ని చూచి అట్టే ఆగిపోయింది. మౌనంలో మాటలాగు అతని ముఖంలో ఆగివున్న దుఃఖాన్ని చూచి, చైతన్యం లేనట్టు అయిపోయింది. చెంగల్యరాయుడు ఒక్క క్షణం సజీవంగా చూచాడు - సత్యవతి కేసి.

“తోబుట్టువులూ, అన్నదమ్ములూ ఎంతమంది?” అన్నారు మునసబు గారు. “ఈయన ఒక్కడే సంతుండి. కొండ్ర గత్రా ఏమీ లేదు. ఉప్పుడు అంతా పోయింది. ఒట్టి కౌళ్ళకే చేత్తా వుండారు. ఇటుపక్క బత్తిలో, మరి కాసిని రాళ్ళు గిట్టుబాటు అవుతయ్యన్నారు. అందుకని మాతోపాటు ఆయనా బండి కట్టుకొచ్చారుండి” అన్నాడు వెంట వున్న మరొక బండివాడు. ఈలోపుగా సత్యవతి తడిసిన గుడ్డ ఒకటి తీసుకొచ్చి గుమ్మంలో నించి చెయ్యి చాపింది. ఎవ్వరూ అందుకోలేదు. సుబ్బారాయుడు “సత్యవతి! ఏంటది!” అని గర్జించాడు. గుమ్మం మీదనే ఆ గుడ్డ పెట్టి సత్యవతి వెనక్కి పారిపోయింది. రెండంగలలో చెంగల్య రాయుడు ఆ గుడ్డ అందుకుని చేతినున్న రక్తపు చారికలు తుడుచుకున్నాడు.

తబిశీళ్ళన్నీ తెలుసుకున్న మీదట “ఇక్కడే ఉండిపో

కుర్చీ

ఇప్పుడు మాస్టారు లేరు
మా మేస్టారు కూర్చున్న కుర్చీ ఉంది.
రంగు చెదిరినా... పేదులూడినా...
అక్కడే...
అలాగే...
పరిమళాలు వెదజల్లుతూ...
ఉత్సవాల్లో దేముడ్ని మోసే పల్లకీకి
తరగతి గదిలో మేస్టారుని మోసిన కుర్చీకి
నా దృష్టిలో అస్సలు తేడా లేదు
గట్టున నిలబడి పిట్టల్ని అదిలించే రైతులా
నా అజ్ఞానాన్ని అదిలిస్తూ...
సరిహద్దులో నుంచోని శత్రువుల్ని తరిమే సైనికులా
నా అలసత్వాన్ని తరిమేస్తూ...
నది ముందు కూర్చుని గేలంతో చేపను లాగే జాలరిలా
నా తెలివిని పైకి లాగుతూ...
ఈ కుర్చీలో కూర్చుని మా మేస్టారు
బహుపాత్రాభినయం అవలీలగా చేసేవారు
ఈ కుర్చీలో కూర్చుని మా మేస్టారు
నా పేరు పిలిస్తే చాలు
నాకున్న కొమ్ములన్నీ
ఆయన చేతిలోని సుద్ధముక్కల్లా అరిగిపోయేవి
ఈ కుర్చీలో కూర్చుని మా మేస్టారు
నన్నొకసారి చూస్తే చాలు
ఆయన కంటి రెప్పల కింద
నా బ్రతుకు భద్రంగా కనబడేది
ఈ కుర్చీలో కూర్చుని మా మేస్టారు
గొప్ప వానమబ్బై నాపై కురిసేవారు
తొలకరి మట్టిలా నేను కరిగిపోయి
ఆయన పాదాల్ని తడుపుతూ
ప్రవాహమై
నేను గెలుచుకోవాల్సిన కాంతి రాజ్యం వైపు
సాగిపోయేవాడ్ని
ఈ కుర్చీలో కూర్చుని మా మేస్టారు
హిమగిరిలా ఎదిగిపోయేవారు
సముద్రంలా గంభీరమయేవారు
సంధించిన క్షిప్రణిలా దూసుకుపోయేవారు
పావురంలా ఎగిరేవారు చేపలా ఈదేవారు
పసిపాప చిరునవ్వులా ఆవహించేవారు
ఈ కుర్చీలో కూర్చుని మా మేస్టారు
భేతాళ చిక్కు ప్రశ్నలకు ఇట్టే జవాబులిచ్చిన
విక్రమార్క చక్రవర్తిలా వెలిగిపోయేవారు
ఇప్పుడు మా మేస్టారు లేరు
కుర్చీ ఉంది
కృతజ్ఞతాశ్రవులతో నేను కుర్చీని తడుముతుంటే
మా మేస్టారు పాదాల్ని తాకుతున్నట్టే ఉంది
వెళ్తూ వెళ్తూ వెనక్కి తిరిగి
గుమ్మంలోంచి కుర్చీని చూస్తుంటే
కుర్చీలో మా మేస్టారు కూర్చున్నట్టే ఉంది
చిరునవ్వుతో నన్ను దీవిస్తున్నట్టే ఉంది.

-భగ్యాన్

అబ్బాయి పాపం! మంచి చెడూ అంతా మేమే చూస్తారే, భయం లేదు” అన్నారు మునసబుగారు.

చనిపోయిన తన తండ్రికి దహన సంస్కారాలు అన్నీ మునసబు గారే చేయించారు, లోగిట్లో. ఆ ధాన్యం అమ్మించి, ఆరోక్కం దగ్గరే ఉంచుకోవన్నారు చెంగలవరాయుణ్ణి.

ఆనాటి నుంచీ మునసబు గారికి కుడి భుజంలాగా మునసబు గారి లోగిట్లోనే ఉండిపోయాడు చెంగలవరాయుడు.

చెంగలవరాయుణ్ణి చూచినప్పటి నుంచీ సత్యవతికి కన్నతల్లి తిరిగి లేచి వచ్చినట్టుండేది. పొలం వెళ్ళినా, బయటికెళ్ళినా సత్యవతి కిష్టమైనదేదైనా ఒకటి తెచ్చి ఇచ్చేవాడు, చెంగలవరాయుడు. సత్యవతి జ్వరం పడి లేస్తే సోలేడు గుమ్మపాలు తెచ్చి సత్యవతి మంచం దగ్గర స్వయంగా పెట్టేవాడు. ఎవ్వరైనా అడిగితే, గుమ్మపాలు వంటికి మంచినదమ్మా అని సమాధానం ఇచ్చేవాడు. రోజులు గడుస్తున్నాయి.

సత్యవతి పెద్దదయింది. గడప దాటనిప్పడం లేదు, ఇంట్లో పెద్దవాళ్ళూ, సంప్రదాయమున్నూ కాని సత్యవతికి మాత్రం చెంగలవరాయుణ్ణి తల్చినంతనే దేవగానం వినిపించినట్టుండేది. అతను ఎదుట ఉన్నంతసేపూ తన ముఖానికి వన్నెలు వచ్చేవి.

ఒకనాడు చెంగలవరాయుడు ఎప్పట్లాగు పొలంలో పాలకోడు ఒడ్డుగా పెరిగిన పెద్ద మల్లి పొదలలో నించీ, దోసెడు మల్లిమొగ్గలు తెచ్చాడు ఉత్తరీయంలో, “ఆ దుబ్బుల్లో పాము వుందంట. ఎందుకక్కడికి పోతావు? ఈ పువ్వులు లేకపోతే పోయిందిలే వెళ్ళొద్దు” అంది పువ్వులందుకుంటూ సత్యవతి. “నన్నే పామా ఏమీ చెయ్యదు, నీవు నా ప్రక్క చూస్తూ వున్నాళ్ళూ” అన్నాడు కళ్ళు నేలకి వాల్చి, నిండు చంద్రుణ్ణి చూచి సముద్రం పొంగినట్టు పొంగింది సత్యవతి హృదయం.

రోజులు గడుస్తూనే వున్నాయి. మరొకనాడు పొలం నించీ వస్తూంటే మొండితాడి చెట్టు క్రింద ఎగరలేక పడిపోయిన చిలక పిల్ల కనిపించింది... ఆ చెట్టు వ్రూనిలో దాని గూడులోనంచీ పడ్డది. దాన్ని తను సత్యవతికిచ్చాడు. ఆ ఇచ్చిన చిలకని ఒక బుట్టలో పెట్టి అరటి పండ్లు పెట్టింది సత్యవతి.

ఆ సాయంత్రం ఇంటి ఖర్చులకి గాను చెంగలవరాయుడు బండి కట్టుకుని సంతకి వెళ్తున్నాడు. అతను ఎప్పుడు, ఎందుకు కట్టినా తన స్వంత బండి, స్వంత ఎడ్లనే కడతాడు. కొంతదూరం వెళ్లేటప్పటికి సత్యవతి దారికడ్డంగా నించుంది, ప్రక్క నించీ చెట్టు కింద నించీ దూకివచ్చి, ముందరరోజు వర్షానికి రోడ్డు అంతా తడిసి పారాణి పూసుకున్నట్టుగా వుంది. సత్యవతిని చూచి చెంగలవరాయుడు నిర్ఘాంతపోయాడు. “ఎందుకొచ్చావు ఇంత దూరం? తిరిగి నిన్ను ఎట్లా తీసుకెళ్ళడం ఇంటికి?” అన్నాడు, చిరునవ్వు, భయం కలిసి. “ఏం భయం లేదులే. నన్నెవ్వరూ ఈ చుట్టుపట్ల ఏం చెయ్యలేరు. నేనందరికీ తెలుసుగా ఇక్కడ. నీవు మాత్రం భద్రంగా వెళ్ళిరా” అంటూ తన తలలో వాడిపోయిన మల్లెపూల చెండ్లు తీసి ఎడ్ల కొమ్ములకి కట్టింది. “ఇదిగో అమ్మవారి కుంకం” అని చెంగుముడిలో వున్న కుంకం తీసి నించుని వున్న అతనికి బొట్టుపెడుతూ “నీ కూడా నే నుండగా సంతలో, అమ్మవారే

పాడుతుందిలే. అందుకనే ఇది” అంది. చెంగలవరాయుడి హృదయంలో పువ్వులు వికసించి, కళ్ళలో తేనె లొలికినాయి.

ఆ సాయంత్రం తిరిగి వచ్చేటప్పుడు, చిలకకి ఒక పంజరమూ, గోధుమ పూసలూ తెచ్చాడు సత్యవతికి. ఈ పెరుగుతున్న ఖైత్ర సుబ్బారాయుడికి అంత నచ్చలేదు. కళ్లు చిట్టించాడు. వదినలు రుసరుసలాడారు.

మరో సంవత్సరం పైబడుతూంది. ఒకనాడు రవికె అంచులకి చెంగలవరాయుడు తెచ్చిన గోధుమ పూసలు కుట్టుకుంటూ, చిలకకి పాటలు నేర్పుతూంది, సత్యవతి. మధ్యాహ్నం ఎండకి నిద్రపోతున్న సుబ్బారాయుడు త్రుళ్ళిపడి లేచాడు. “ఏం సత్యవతీ, ఏంటీ శని! ఈ చిలకని ఎప్పుడో పీక పిసికేస్తాను. ఏం గోల నిద్ర లేకుండా!” అని అరచి ఛటాలున లేచి బయటకెళ్ళిపోయాడు. క్రొత్తగా కొన్న కారెదున్నల జతని కట్టేస్తున్నాడు చింతాలు. దున్నపోతులు గున్న ఏనుగుల్లా ఉన్నాయి - ముక్కలు కుట్టారు. చింతాలుని ముప్పుతిప్పలు పెడుతున్నాయి. ఇంట్లో కోపం మీద చావిట్లోకి వచ్చిన సుబ్బారాయుడు చెట్టుకు నిలబెట్టి వున్న దుక్కి కర్ర తీసి, దున్నల్ని ఒక పెద్ద దెబ్బ వేశాడు. అప్పటి నించీ, ఆ దున్న పొగరుమోతు అయింది. సుబ్బారాయుడి గొంతు వినిపించినా, నీడ మీద పడినా అతన్ని చీరెయ్యడానికి చూస్తోంది. పగబట్టి అతని మీద.

“దోసెడు ముత్యాల్లోనూ దోసెడు రత్నాలలోనూ పుట్టావు నువ్వు. నేనంటే, ఎందుకిట్లా నీకు?” అన్నాడు చెంగలవరాయుడు ఒకనాడు - పై కొమ్మల నించీ ఎర్ర మందార పువ్వులు కోస్తూ. పువ్వుల కోసం దోసిలి పట్టి పైకి చూస్తూ, ప్రతిమలా నించుంది సత్యవతి.

“నా పుట్టుక మాటకేం గాని, నాకు నువ్వే పుట్టెదు బంగారం” అంది కొంచెం కొంటెగా. “నేనూ ఆలోచిస్తా వుండా, నాకు చిన్న తాత కొడుకు వుండా - నాకు పినతండ్రి, ఆయనతో నీకోసం అడిగిద్దామని. ఎట్లాచీ డబ్బు సంపాదించాలి. అదే చిక్కు” అన్నాడు విచారంగా.

ఒకనాడు సుబ్బారాయుడుతో “వయస్సు వచ్చిన పిల్ల అతగాడితో ఈ సఖ్యం ఏంటండీ?” అంది ఆయన భార్య. అతను ఉలిక్కిపడ్డాడు. కోపంగా చూచి వూరుకున్నాడు. కాస్త ఆగి “ఏం ఎవరన్నా అన్నారా ఊళ్ళో” అన్నాడు.

తన మేడ మీద గదిలో ఒక్కడే పచారు చేస్తున్నాడు. ఆనాడు ఆ నగల మూట విషయమూ అంతేగా. ఈ పేరుప్రతిష్ఠల కోసమేగా అంత భయపడ్డది? ఆరోజు ఎవ్వరూ వెళ్ళని, ఆ మల్లిదుబ్బల దగ్గరికి ఎందుకు వెళ్ళడం? ఆ చెంగలవరాయుడు-దానికి పువ్వులకి అంటే, ఆ సత్యవతికి. ఎవ్వరో దొంగాళ్లు దాచి పెట్టుకున్న ఆ నల్ల గుడ్డ మూట వాడి కంటబడ్డది... అనుకుంటూ తిరిగాడు తనలో తాను. ఆనాడు ఆ మూట దొరికిందని మల్లి పొదలో పెట్టారనీ, వచ్చి సుబ్బారాయుడితో చెప్పాడు - చెంగలవరాయుడు. సుబ్బారాయుడి వళ్ళంతా వణికిపోయింది. “మన పంట బోదెలోనా? మన పొలంలోనా? దొంగల సొమ్ము! రెండో కంటి వాడికి తెలియనివ్వద్దు” అని ఆ మూట మోయించుకెళ్ళి గోనలేట్లో వదిలేయించేశాడు. లోకనింద ఏదైనా ఎట్లాగ భరించడం? ఎందుకైనా మంచిది, ఈ చెంగలవరాయుణ్ణి వదుల్చుకోడం మంచిది. కిటికీలో నుంచీ చూస్తూ నిలబడ్డాడు. ఎదురుగా తామర గుంటలో నించీ

మునసబు గారి గూసుబాతులు ఈదుకుంటూ ఒడ్డు చేరుతున్నాయి, గట్టుమీద వెళ్తున్న వాళ్ళని పొడవటానికి మెడలు బారెడేసి చాచుకుంటూ, మునసబు గారి రాశి కావలి కుక్కలు, చెరువు గట్టుమీద తోకల మీద కూచుని నీళ్ళు చూస్తూ ఈగల్చి నాలికతో పడుతున్నాయి. చుట్టూ పచ్చచేలన్నీ సపిరి కప్పినట్టున్నాయి.

ఆ రాత్రి పొలంలో నించీ రాగానే వీరయ్య చెప్పాడు రమ్మన్నారని, చెంగలవరాయుడు లోపలికెళ్ళాడు, సుబ్బారాయుడి గదిలోకి.

ఒక అరగంట అయ్యాక, మేడ మీద మంచినీళ్లు పెడుతూ అక్కమ్మ చూచింది - చెంగలవరాయుడు, సుబ్బారాయుడి గదిలో నించీ బయటకొస్తూ, అతని పలుచటి, తెల్లటి ఉత్తరీయంతో కళ్ళు తుడుచుకున్నాడు గుమ్మం బయట.

మరునాడు ఉదయం - తెల్లవారక ముందర్నించీ సత్యవతి తన గదిలో లేదు, అక్కమ్మ చూచేటప్పటికి. చెంగలవరాయుడు తన బండి కట్టుకుని వెళ్లిపోయిన దారిలో నడుచుకుంటూ, వెతుక్కుంటూ వెళ్లింది అక్కమ్మ. కొంత దూరంలో పున్నయ్య కోనేటి ప్రక్కన, పున్నయ్య గారి సమాధుల కెదురుగా, ఒక చెట్టు క్రింద, ఒక ప్రక్కగా ఒదిగి ముడుచుకొని పండుకుని వుంది, సత్యవతి. కొగిట్లో ఒక తెల్లటి ఉత్తరీయం వుంది. నిన్న రాత్రి చెంగలవరాయుడు వేసుకున్నదే అది. ఉత్తరీయం కొంచెం ఒక చోట తడిగా వుంది గడ్డం క్రింద. మొఖం అంతా కన్నీళ్లు జారిన ఆనవాళ్లున్నాయి. కనురెప్పలు ఇంకా వాచి, తడిగానే ఉన్నాయి. అప్పుడే నిద్రపట్టినట్టుగా వుంది. సత్యవతికి తెలియకుండా ఆ ఉత్తరీయం లాగుకుని మరుగుగా ఒళ్ళో పెట్టుకుని దాచింది, అక్కమ్మ, ఎవ్వరికీ కనబడకుండాను. రోడ్డు మీద నించీ, చెట్టు వరకూ ఉన్న పల్లంలో సన్న మన్ను మీద రెండు జతల అడుగులు కనిపించినాయి. ఒకటి చిన్నది, ఇంకొకటి పెద్దది. అక్కమ్మ అడుగుజాడలు చేత్తో తుడిచేసింది.

ఆ ఎండల్లో ముహూర్తాల రోజుల్లోనే సత్యవతికి పెండ్లి అయింది.

పక్షం తిరగక ముందే పుట్టింటికి పారిపోయి రావడమూ, అక్కమ్మ, వీరయ్య తిరిగి తీసికెళ్ళడమున్నూ. మరొక వారం పోయాక, జుట్టు విరియబోసుకుని మునసబుగారి అమ్మాయి పొలాల్లో తిరుగుతూందనీ, ఎక్కడో తూము మీద కూచుని వుందనీ రకరకాల వార్తలు చేరినయ్యి, పాలూరు గ్రామానికి, ఊళ్ళో అమ్మలక్కలు చెప్పుకోసాగారు. “అదేంటి, ఆ అన్నల్ని చూస్తే మనలాంటి వాళ్లకే బయ్యం. ఆ పిల్లదేమి రాతి గుండెమ్మా! బయమే లేదు గదా!” అంది ఒకావిడ. “ఏమీ ఎరగనట్టే ఉంటాది. ఎంత జాణతనము, జట్టిల్లాంటి అన్నలుండంగా ఇట్లా కాపురం ఎగెయ్యటం!” అంది రెండవ ఆవిడ బిందె తోముతూ, నీళ్లాట రేవులో. “కాపురం మీద ఎట్లా వుంటాది?” అన్నాడు ఒక అతను ఎడ్లని కడుగుతూ. “అ! చెంగలవరాయుణ్ణి ఇన్నాళ్లు ఇంట్లో గట్టా ఉంచుకోకూడదు - ఆడపిల్లలుండా ఇంట్లో. ఇట్లాగే అవుతాయి’ అంది మరొక వేదాంతి - బిందె భుజం మీద పెట్టుకుంటూ. అన్ని వార్తలు, సేవకుల ద్వారా మునసబు గారి కోడళ్ళకి తెలుస్తున్నాయి. సుబ్బారాయుడు వినక తప్పింది గాదు. పిచ్చివాడిలా కోపం తెచ్చుకున్నాడు. పండ్లు పటపట కొరికాడు. పరవళ్ళు త్రొక్కుతున్నాడు.

మునసబు గారి ఒత్తిడి వల్ల సత్యవతిని భూత వైద్యం చేయించడానికి పుట్టింటికి తీసుకొచ్చారు. నిశ్చయంగా, సత్యవతికి దయ్యం పట్టింది - అన్నాడు వైద్యుడు పేరంటాలయ్య. అక్కమ్మ మరిది, రంగం నించీ వుత్తరం వ్రాశాడు, చెంగల్వరాయుడు రంగంలో వున్నాడనీ, రెండు సంవత్సరాలు రంగూన్లోనే వుంటానన్నాడనినీ. అక్కమ్మ సత్యవతితో చెప్పింది. “అవును డబ్బు సంపాదించుకుని వస్తానన్నాడు” అంది సత్యవతి, విచారంతో, “ఏం లాభం సత్యవతి, ఇక ఇప్పుడు?” అంది అక్కమ్మ. సత్యవతి ముఖం కప్పుకుంది చేతులతో, చిన్నగా వెక్కి వెక్కి ఏడ్చింది - ఆపుకుంటూ.

సత్యవతిని తిరిగి పంపించే రోజున, సుబ్బారాయుడు అగ్నిపర్వతంలా బుస్సు లొదిలాడు. మొండి తాడికి కట్టేసిన కారుడున్న ఇంకా బుస్సు కొట్టింది. ఇంకా పగపట్టే వుంది.

రోజులు గడుస్తున్నాయి. తొలకరి వచ్చింది. రాత్రుళ్లంతా తామర గుంటలో కప్పలు బెకబెకమంటున్నాయి. పున్నయ్య చెరువులోనూ, తామర గుంటల్లోనూ, తామర మృవ్వులు వర్షానికి నలిగిపోయినాయి. మొండి తాడి మీద చంద్రుడుదయించాడు, పౌర్ణమి చంద్రుడు, ఎర్రగా - నిశాదేవి కుంకుమ బొట్టులా, రాత్రి గడిచిన కొద్దీ పున్నమి నెల తెల్లబారింది. భోజనాల వేళకి సత్యవతి వచ్చింది - ఈసారి నగలు తీయాలన్న స్పృహ కూడా లేదు. తిరిగి సత్యవతిని చూచేటప్పటికి, పంజరంలో చిలక, “కిలకిల” లాడింది. రెక్కలు “రెవరెవ కొట్టుకుంటూ, పాట

మొదలెట్టింది. ఆ గోలకి పెంపుడు కుక్కని పరీక్షిస్తున్న సుబ్బారాయుడు, తల పైకెత్తి చూచాడు. కళ్లు ఎర్రబారినయి. వళ్లు వణికింది, కోపంతో. “ఈ గడప తొక్కొద్దు అనలే? ఈ శని ఇంకా మాకు విరగడ కాలే? తల ఎత్తుకుని బ్రతకనివ్వదలే వుంది!” అంటూ అంగల మీద లేచి, చావిట్లో చిలక కొయ్యకి వున్న ఉత్తరీయం మీద వేసుకుని, చెప్పుల్లో కాళ్లు పెడుతూ, “వచ్చిన దారినే నడు!” అన్నాడు. సత్యవతి వెనక్కి వెనక్కి చూచింది వెళ్ళబోతూ. తనకేసే చూస్తూ గూట్లో చిలక పాట పాడుతూనే వుంది.

“పరువు గల అన్నలూ పయనమైనారా?
రాకాసి వదినలూ, రానివ్వరేమో”

మండువాలోకి వచ్చిన పెద్ద వదిన “తెల్లారాక తీసికెళ్ళండి అంది”. “ఎవ్వళ్ళన్నా చూస్తే - తిరిగి వచ్చేసినట్టా?” అంటూ అతను ముందూ, సత్యవతి వెనకూ, నడిచి పోతూనే వున్నారు. దారిలో తుమ్మ మానులు నల్లగా నించుని వున్నాయి. నేవళంగా, పచ్చగా పెరిగి వున్న చెట్లన్నీ పూర్తిగా, విభూదిలో ముంచెత్తినట్టా వున్నాయి - ఆ పున్నమ వెలుగులో. అతని కిర్రు చెప్పల చప్పుడికి, దారికి అడ్డంగా వున్న ఒక పెద్ద పాము ప్రక్కగా తప్పుకుపోయింది. దారిప్రక్కన, మళ్ళల్లో నీళ్లు తళతళ లాడుతున్నాయి.

సుబ్బారాయుడు ఇంటికి తిరిగి వచ్చేటప్పటికి చుక్క పొడిచింది. “వాళ్ల గుమ్మం వరకూ పంపించి వచ్చాను. లోపలికి వెళ్ళడానికి నాకు ముఖం చెల్లలేదు” అన్నాడు భార్య అడుగగా.

తిరిగి మరునాడు వాళ్ళ అత్తవారి మనుష్యులు వచ్చారు - వెతుక్కుంటూ. అన్నగారి ముఖం వెనక్కి తిరగంగానే, ఇంట్లోకి వెళ్ళకుండా ఎక్కడికో పారిపోయింది. నూతులూ, గోతులూ దేవించారు. చెరువులు గాలించారు, ఆ చుట్టుపట్ల ఎక్కడా సత్యవతి జాడ కనబడలేదు.

వెతికి వెతికి వేసారిపోయి, మునసబు గారు మంచం ఎక్కారు. చేతినున్న షాహుకారు మురుగు అరిచేతిలో పడుతూంది. క్షీణించి పోయి మూడు నెలలు తిరగక ముందే కాలం చేసారు.

సుబ్బారాయుడు, ఇంటి విషయం, ఆస్తి విషయం ఏమీ శ్రద్ధ పట్టుకోడం లేదు. ఎప్పుడూ ఏదో ఆలోచిస్తూ చావిట్లోనే కూచుని వుంటాడు. సత్యవతి పరారి అయిపోయిన సంవత్సరంలోనే గమిడిపోతుల జత అమ్మేశారు. వెంట వెంటనే దుక్కిటెడ్లు పాడి పశువులూ అన్నీ అమ్ముడుపోయినాయి. సుబ్బారాయుడు తన పట్టె మంచం పడక మానేశాడు. చావిట్లో ఒక నులక మంచం వేసుకున్నాడు. భోజనం, పడక అన్నీ అక్కడే. అమ్మవారి గుడి ముఖం చూడడం మానేశాడు. సత్యమ్మ సంబరాలు ఆగిపోయినాయి. ఆస్తి క్షీణించసాగింది. ఆశ్రిత సేవకవర్గం లోగిలి విడిచిపోయారు క్రమంగా. ఏదో తగుపాటి సంబంధాలకి ఆడపిల్లల్ని ఇచ్చేసారు. “ఎంత పౌరుషవంతుడు! ఆ సంబంధాలు ఎట్లా అందాడో! ఏదో మతిపోయిందతనికి - చెల్లెలు తెచ్చిపెట్టిన తలవంపులకి” అని అందరూ వుసూరుమన్నారు. ఆస్తి ఆఖరికి అంతా పోయింది. ఆ లోగిలి ఒక్కటి నిల్చింది. దానికో రక్షణ లేదు. దాని మీద అప్పులవుతున్నాయి.

సుబ్బారాయుడు అకాలంలోనే వృద్ధుడయ్యాడు.

ముఖం అంతా తీరని భారంతో ముడతలు పడ్డది - మండుబెండలకి తన పొలంలో నల్లరేవడి బీటలారినట్టా. అతన్ని చూడగానే పంజరంలో చిలక భయపడి రెక్కలు ‘టపటప’ లాడించి బయటికి ఎగిరిపోవడానికి ప్రయత్నించేది. సుబ్బారాయుడు చిలక మీద కోపం కూడా తెచ్చుకోటం లేదు. సత్యవతి వెళ్ళిపోయిన దగ్గర నించీ చిలక తిండి తీర్దాలు మానేసింది - అక్కమ్మ పెట్టినా తినకుండా ముక్కు రెక్కలలో పెట్టుకుని అలాగే పడి వుండేది.

రంగూను నించీ, వచ్చిన మరిది, ‘చెంగల్వరాయుడు జ్వరంపడి రంగూనులోనే పోయా’డని అక్కమ్మతో చెప్పాడు. అక్కమ్మ గుండెలో బరువుతో వెళ్ళి, చిలక పంజరం తెరిచి చిలకను వదిలేసింది.

పేదరికం భరించలేకనూ, పువ్వులమ్మిన వూళ్ళో కట్టెలమ్మడం కష్టమయినీ, తమ్ములందరూ తలకొక దారినీ బస్తీలు పట్టారు - వాళ్ళవాళ్ళ కుటుంబాలతో, దుకాణాలు పెట్టుకుని, గుమాస్తాగిరులు సంపాదించుకుని చిన్న బ్రతుకులు బ్రతుకుతున్నారు.

జరిగిన ఈ గాథ అంతా, ఈ లోగిలి విచిత్ర పరిణామం అంతా ఆ అరుగు మీద కూచున్న అక్కమ్మ తలపోసుకుంది.

ఆ రాత్రంతా వచ్చిన కొద్దిమంది బంధువులూ, అందరూ సుబ్బారాయుడు మంచం చుట్టూ జాగారం చేశారు. మధ్యరాత్రికి వృద్ధుడికి మళ్ళా మెలుకువ వచ్చింది. “ఇంకా రాలేదా? సత్యవతి?” అన్నాడు. “లేదన్నా” అంది అక్కమ్మ. “అక్కమ్మా, ఇంక మీదట సత్యమ్మ సంబరాలు చేయిస్తావా? ఆయమ్మ పేరే సత్యవతిది” అన్నాడు ఆగి ఆగి కొంచెం ఆయాసంతో. “అట్లాగే అన్నా, తప్పకుండా చేయిస్తాం” అంది సుదురు మీద చెయ్యి వేస్తూ.

రోగికి కాస్త ఆయాసం ఎక్కువయింది. బయట నించీ తొలకరి గాలులు చల్లగా వీస్తూన్నాయి. ఆ చిన్న గాలిలో ఆ పాత చిలక పంజరం కొంచెం వూగినలాడింది. నీళ్ళల్లో వజ్రంలా వెలిమబ్బు చాటు నించీ చంద్రుడదయించాడు. నడిరాత్రి గడిచిపోయింది.

మలికోడి కూసేటప్పటికి “సత్యవతి, సత్యవతి!” అని గట్టిగా అరిచాడు. “అన్నా, అన్నా, ఇంకా రాలేదు” అంది అక్కమ్మ. “ఆ! ఆ!! గోనలేరు పొంగింది. అదిగో నురగలు. కన్నయ్య లేడూ!” అన్నాడు ఆగుతూ ఆయాసంతో, కొంచెం ఆగాడు. “బల్లకట్టు కన్నయ్య లేడే. అక్కమ్మా, లేదు... నేనే బల్లకట్టు వేశానే, అక్కమ్మా, నేనే! ఎక్కనందే బల్లకట్టు... చేత్తో లాగి బల్లకట్టు మీద పడేశానే... అక్కమ్మా... అంతే!” అన్నాడు. అంతా నిశ్శబ్దం. మళ్ళీ “సత్యవతి!” అనే కేక. “వస్తాదిలే పడుకో అన్నా” అంది అక్కమ్మ మృదువుగా. సుబ్బారాయుడు కండ్లు ఇంకా కొంచెం తెరిచాడు. “ఎర్రదానా! సత్యవతి రాదు! గోనలేరు మింగేసింది. బల్లకట్టు మీద నించీ నీళ్ళలోకి పోయింది... అదిగో అదిగో... నేనే... నా చేతులారా...” సగం తెరిచిన కళ్ళు మూతలు బడ్డాయి.

గదిలో చుట్టూ వస్తున్న కనీళ్ళన్నీ గడ్డలు కట్టాయి. శ్వాస వినబడడం ఆగింది - రోగిది.

నీడలా ప్రమిద వెలిగించి, గాలికి చెయ్యి అడ్డం పెట్టుకుని, దీపంతో లోపల్నించి వచ్చింది చంద్రమ్మ తలదగ్గర పెట్టడానికి.

సంస్కృతి

జీవితం ప్రసాదించిన

కన్నీటి చుక్కను

పదిలంగా లోపల దాచుకున్నాను.

ఆ తడే లేకపోతే

గుండె ఎప్పుడో బీటలు బారిపోయ్యేది.

కాలాన్ని అధిగమిస్తూ

పెదవులపై చిట్టిన చిరునవ్వు

మంచులా మండుతుంది.

వ్యాఖ్యానాలకు లొంగని

జీవితంలోని

అంతర్గత అలజడి ఏదో

నన్నొక తుఫానును చేసి

కలవర పెడుతుంది.

పువ్వును ఆశీర్వాదిస్తూ

వేకువ పంపిన మంచు బిందువు

ముల్లుకు గుచ్చుకొని

చీలికలొతుంది.

ఆకాశం తెల్లబోయ్యే వేళ

పక్షులు

ఉదయరాగ మాలపిస్తుంటే

కరిగిపోతున్న చీకటి తెరలు

కడుపులో దాచుకున్న

కాంతి కిరణాలని ఆవిష్కరిస్తాయి

-ఎన్. అరుణ

